

# ĠRAJJET IL-BANDA MNARJA

(Is-Sitt Parti)

## Il-Hidma tal-Banda u tal-Każin tagħha bejn is-Snin: 1987 – 1988

*Joe Curmi*

Is-snin 1987 u 1988 kienu sentejn li fihom kien ġie ċelebrat l-20 Anniversarju mit-twaqqif tas-Socjetà Filarmonika Mnarja - 8 ta' Lulju, 1967 u l-Inawgurazzjoni tal-Banda - 16 ta' Ġunju, 1968. Saru xi tifikiriet ta' dan bil-qofol ta' ċelebrazzjonijiet ikun Programm Vokali u Strumentali li l-Banda Mnarja kienet għamlet fi Pjazza 28 ta' April, 1968 sewwasew quddiem iċ-Ċentru Parrokkjali, nhar il-Hamis 16 ta' Ġunju, 1988. F'din is-sena kienu qegħdin isiru ċelebrazzjonijiet kbar f'għeluq it-Tliet Mitt Sena minn meta n-Nadur sar Parroċċa.

Kienu saru diskorsi tal-okkażjoni mill-President tas-Socjetà s-Sur Joe Curmi kif ukoll mis-Segretarju ta' dak iż-żmien is-Sur Joe Said fejn kienu elenkaw il-hidma siewja tal-Banda Mnarja u tal-Każin tagħha tul dawn l-aħħar għoxrin sena. Waqt dan il-Kunċert ġew mogħtija lil kull bandist Naduri u lill-membri tal-Kumitat ċertifikat ta' tifikira magħmul apposta għal din l-okkażjoni u biex ifakkar ukoll it-Tliet Mitt Sena mit-twelid tal-Parroċċa. Dawn iċ-ċertifikati ġew ipprezentati mis-Segretarju. Is-Segretarju wkoll ipprezenta medalja tad-deheb lill-President Joseph Curmi bhala rikonnoxximent għal għoxrin sena ta' hidma mingħajr mistrieħ bhala President tal-Banda. Din ġiet irregalata mill-Kumitat tal-Banda Mnarja. Il-President irringrazzja lil daww kolla preżenti u qal li din il-medalja, li ha pjaċir biha hafna, kien se żżomma bhala tifikira għażiża ta' dan iż-żmien.

Il-Kumitat tal-Festi Esterni wkoll irregala tazza lill-Banda Mnarja, kif ukoll kurunetta. Barra minn dan anke l-'Imnarja Youth Movement' li kien attiv f'dak iż-żmien fi hdan il-Banda kien irregala wkoll kurunetta. Dan kien sar permezz tal-President Christopher Said.

Mr and Mrs Tony and Anne Formosa, ammiraturi tal-Banda Mnarja, residenti fil-U.S.A., irregalaw ukoll klarinett f'din l-okkażjoni. Matul il-kunċert, il-President Joe Curmi, kixef lapida tal-irham impoġġieha fil-kantuniera ta' Ċentru Parrokkjali li tfakkar għeluq l-għoxrin sena tal-Inawgurazzjoni tal-Banda. Din tberket mill-Arċipriet ta' dak iż-żmien Mons. Salvu Muscat. Ta' min ifakkar ukoll, illi biex infakkru dawn il-festi, il-Banda Mnarja flimkien mal-Kor 'Jubilate Deo' tan-Nadur hadet sehem għall-ewwel darba f' quddiesha konċelebrata minn Mons. Arċipriet fl-okkażjoni tal-hruġ tal-istatwa Titulari min-niċċa nhar l-Erbgħa 15 ta' Ġunju, 1988.

### L-Innu 'Su Su Fratelli'

Fil-festa tal-1988 il-Banda daqqet għall-ewwel darba l-Innu 'Su Su Fratelli', miktub hafna snin qabel lejn tmiem is-seklu dsatax mill-Arċipriet bravu Dun Anton Camilleri. L-aħħar darba li kien indaqq dan l-innu kien mill-Banda Leone tal-belt Victoria fil-festa tal-1968. Għall-ewwel kien hemm min qal illi l-Banda Mnarja ma kinitx tajba biżżejjed biex iddoqqu u ried li ddoqqu banda oħra. Il-Kumitat stinka kemm felah biex isir sforz biex jindaqq mill-Banda tagħna. L-Assistent Surmast Joe Galea li kien għamillu xi alterazzjonijiet, kien tal-fehma li l-Banda kienet kapaċi ddoqqu. Fl-aħħar il-Banda daqqitu hi fost il-ferħ tan-Nadurin kollha. Indaqq fil-Kunċert li semmejt f'tit il-fuq u nhar il-festa ta' dik is-sena. B'dispaċir ikolli ngħid illi dan l-innu sabiħ ma ndaqqx iżjed sa meta qed nikteb dan ir-rakkont.

### Standard Ġdid

Għal dawn il-festi ċentinarji l-Banda żanznet ukoll standard ġdid tal-bellus li nħadem fl-Awstralja u thallas minn diversi Nadurin li jghixu hemmhekk immexxija mis-Sur Peter Paul Portelli. Fil-ktieb tal-minuti numru hamsa nsibu l-ismijiet ta' 54 persuna li bejniethom halsu għal din il-biċċa xogħol sabiħa immens. Issa ha nergħu f'tit lura fiż-żmien u naraw x'gara fis-sena 1987.

### Bandisti jergħu lura

Matul is-sena 1987, bit-thabrik tal-Kumitat u bis-sehem ta' xi ammiraturi oħra tal-Banda, regħhu bdew idoqqu diversi bandisti li għal xi raġuni jew oħra kienu waqfu jdoqqu. Dan kien ġest sabiħ li ta gost lil kulhadd u bih il-Banda hadet spinta qawwija 'l quddiem. F'din is-sena wkoll il-Banda hadet sehem ukoll fiċ-ċelebrazzjonijiet li l-Onorevoli Giovanna Debono kienet qieghda tagħmel fl-okkażjoni tal-hatra tagħha bhala Deputat fil-Parlament li kienet saret dik il-habta. Kien sar marċ minn Triq San Ġwann (minn hdejn id-dar ta' missierha) sad-dar tagħha fi Triq il-Knisja. Din il-haġa, li l-Banda tiehu sehem f'ċelebrazzjonijiet ta' ferħ imma ta' natura politika ma tantx kienet tinzel tajjed ma kulhadd. Kienet xewqa ta' hafna li attivitajiet li jista' xi f'tit jew wisq ikunu ta' firda għas-Socjetà Filarmonika Mnarja jġu evitati. Kien għalhekk li f'tit taż-żmien wara, fl-Laqqha Ġenerali ddahal dan l-artiklu fl-Istatut: 'Il-Banda Mnarja m'għandhiex tagħti s-servizzi tagħha li jkunu ordnati minn partit politiku jew kandidat jew deputat ta' partit politiku.' Deċiżjoni li kienet ġiet apprezzata minn hafna u li wara anke kienet ġiet adottata minn diversi għaqdiet u soċjetajiet oħra.



Il-Banda Mnarja fi Triq San Ġwann fil-festi Triċentinarji tas-sena 1988.  
(bil-kortesija tal-Parroċċa ta' San Pietru u San Pawl, in-Nadur)

## Sehem il-Banda fil-festi

Wara hafna snin li kien ilha ma tiehu sehem fil-festa tal-Madonna tas-Sokkors fir-rahal ta' Kerċem, il-Banda fis-sena 1987 giet mistiedna ghal din il-festa u hadet sehem. Haġa oħra ġdida għall-Banda Mnarja kienet li fil-Programm Strumentali li tat fl-okkażjoni tal-festa ta' San Ġorġ fil-belt Victoria, idderieġa l-Assistent Surmast, il-Mro. Joe Galea. Dan kien il-Hadd 19 ta' Lulju, 1987.

## Attivitajiet oħra tal-Banda matul l-1987

Matul l-1987 saret ukoll l-ikla fil-*Ulysses Lodge*, u anke l-ġita għat-Trade Fair. Fit-2 ta' Settembru mbagħad, giet organizzata mawra ta' erbat ijiem għal Sqallija. Il-ġitanti qagħdu f'lukanda ġol-belt ta' Catania. Żaru lil Taormina u telgħu fuq il-muntanja Etna. It-traġitt minn Malta sa Catania sar permezz tal-'Għawdex' li kien vapur kbir mhux hażin u kien jahdem bejn Malta u Għawdex. Insomma kienet vaganza pjaċevoli hafna.

## L-Innu 'Evviva'

Il-Kumitat minn dejjem xtaq li jkollu innu ferriehi biex jindaqq waqt il-marċijiet u saru kemm il-tentattiv biex il-Banda jkollha wiehed iżda qatt ma hareġ dak mixtieq. Wiehed minn dawn l-innijiet kien kitbu l-Baruni Kelinu Vella Haber, li kien minn Nadur u li fi tfulitu kien jogħħod hawn ukoll. Issemma 'Evviva'. Kien immużikah l-Assistent Surmast tal-Banda, Mro. Joe Galea u kien indaqq għall-ewwel darba fis-sena 1987. Fiż-żmien li qed insemmu dan l-innu kien wiehed popolari u kien anke infittex.

## Żewġ Sotto-Kumitati


Fi hdan il-Kumitat kien hemm żewġ Sotto-Kumitati importanti: il-'Kumitat Kulturali Nisa Nadurin' li tkellimt fuqu fil-harġa ta' qabel din, u issa twaqqaf l-'Imnarja Youth Movement' taħt il-presidenza taż-żagħżuġ Christopher Said, illum Segretarju Generali tal-Partit Nazzjonalista. Dan kien ha post il-'Moviment Żgħażaġh Imnarja' li kien waqaf jiffunzjona snin qabel. Il-Kumitat tan-nisa fiż-żmien li qed insemmu organizza hafna *Coffee Mornings*, kors ta' tisjir u helu u party għal xi 300 tifel u tifla tal-Iskola Primarja tan-Nadur. Mill-banda l-oħra l-'Imnarja Youth Movement' kien l-organizzatur ta' ġurnata attivitajiet fil-bajja ta' Dahlet Qorrot b'isem ta' 'Summerfest' li għadha tiġi organizzata sal-lum, numru ta' discos fil-każin u attivitajiet oħra fuq il-palk.

## Is-Surmast Joe Camilleri

L-Ass. Surmast Joe Galea kellu hafna xogħol ma' diversi banded f'Malta u f'Għawdex u ma setax ilahhaq ma kollox. Hafna drabi kien ikun impossibli għalih li jaqdi l-htigijiet tal-banda tagħna. Wara hafna laqgħat il-Kumitat ma kellux triq oħra x'jiehu u għażel lill-Mro. Joe Camilleri mix-Xagħra biex jibda jiehu hsieb it-tagħlim tal-alljivi hu, kariga li dam jokkupa għal bosta snin. Mill-banda l-oħra apprezza l-hidma ta' Mro. Joe Galea u irringrazzjah taż-żmien sabih li kien għamel mal-Banda Mnarja bħala Assistent Surmast u għalliem tal-alljivi.



Il-wasla tal-Qaddej ta' Alla l-E.T. il-Kardinal Maurice Otunga Arcisqof ta' Nairobi fil-Kenja, li kien il-mistieden speċjali tal-festi Triċentinarji tas-sena 1988. (bil-kortesija tal-Parroċċa ta' San Pietru u San Pawl, in-Nadur)



Il-Banda Mnarja fil-Pjazza qabel il-bidu tat-Translazzjoni fil-festi Tricentinarji tas-sena 1988.



Il-folla qabel il-ħruġ tal-Purċissjoni Pontifikali fil-festi Tricentinarji tas-sena 1988.  
(bil-kortesija tal-Parroċċa ta' San Pietru u San Pawl, in-Nadur)

## Banka tal-Lottu

Il-Kumitat tal-Banda kien ilu hafna jipprova biex fil-każin ikollu Banka tal-Lottu. Fl-ahħar, f'April tal-1988, waslet ittra mill-Awtorita` tal-Lottu Pubbliku illi t-talba tagħna issa giet milqugħa. Il-Kumitat ukoll gie mitlub biex jissuġġerixxi bniedem biex joqgħod bhala ricevitur. Il-Kumitat għazel lil Rajmond Vella, li kien membru fil-Kumitat għal din il-hatra. Għall-ewwel, l-uffiċċju tal-Lottu kien ġo kamra zghira fi Triq it-Tramuntana fejn kien qabel ma inghata lill-Każin. Ftit xhur wara l-uffiċċju tal-Lottu gie trasferit għall-każin tal-Banda. Kien hemm xi kondizzjonijiet mid-Dipartiment tal-Lottu Pubbliku, fosthom illi l-Banda trid tagħti programm muzikali kull sena mingħajr hlas f'post pubbliku fin-Nadur u li l-Każin irid javża bil-miktub id-data u l-hin tal-programm lid-Dipartiment tal-Lottu mhux inqas minn hmistax –il ġurnata qabel l-okkazjoni. Dan il-programm ma jridx ikun marbut mal-festa.

## 'Il-Bajjad u l-Kuluri'

Fis-26 ta' Marzu, 1988 kienet saret kummiedja minn kumpanija tat-teatru Malti fil-każin. Fost l-atturi kien hemm l-attur magħruf Charles Thake. Fil-minuti tal-laqgħa tal-kumitat li kienet saret nhar it-28 ta' Marzu, 1988 insibu dan rigward din is-serata: 'Joe Zerafa informa lill-Kumitat illi l-membri kollha tal-kummiedja soċjali (li kienet saret qabel fil-Manoel Theatre) "Il-Bajjad u l-Kuluri" fahħru l-komportament tal-udjenza u qalu li hađu ferm pjaċir u li harġu kuntenti hafna. In-nies ukoll harġu sodisfatti bis-suġġett ta' din il-Kummiedja.'

## Gentlemen's Agreement

Il-'Gentlemen's Agreement' kien ftehim, bil-kelma biss, bejn is-sitt baned Ghawdxin ta' dak iż-żmien illi jekk bandist ikollu xi jghid mas-Socjetà tiegħu u ma jkunx għadu jattendi għas-servizzi tagħha, il-baned l-oħra ma jaċċettawhx biex idoqq magħhom. Dan il-ftehim ma tantx kien joghġob lill-baned tal-irhula li kollha kienu jagħmlu użu mill-bandisti tal-baned tal-belt Victoria. Fis-sena 1988 kien jidher illi l-baned tal-irhula kienu xebgħu minn dan il-ftehim u kien beda jinkiser. Il-baned La Stella u Leone malajr għamlu ftehim għand nutar li fil-qosor jghidu hekk: Il-'Gentlemen's Agreement' jibqa' jghodd għaż-żewġ baned tar-Rabat. Jekk xi banda oħra f'Ghawdex, li hawn jew li għad ikun hawn, tiehu minn dawn il-bandisti tar-Rabat, dawn il-baned (La Stella u Leone) ma jeħdux sehem fi kwalunkwe attività li ssir f'dak il-post li jkollha s-sedi tagħha dik il-banda. Iż-żewġ soċjetajiet jiftiehm u wkoll li ma għandhomx jippermettu li banda Maltija li tkun mistiedna għal xi festi minnhom organizzati tutilizza xi bandist imkeċċi jew sospiż minn xi wahda minnhom jew li jkun halla l-banda. Ebda banda tar-Rabat ma tista` tiehu post l-oħra f'xi post f'Ghawdex.

Jekk xi banda minnhom ma tkunx aċċettat xi servizz imhabba l-kwistjoni tal-bandisti dixxiplinati jekk tinkiser xi wahda minn dawn il-klawsoli hemm piena ta' elf lira kull darba. Dan il-ftehim jibqa' jorbot lill-partijiet għal għaxar snin mit-12 ta' Mejju, 1988.

Fis-26 ta' Mejju tal-istess sena ltaqgħu l-erba` baned l-oħra t'Ghawdex, jigifieri l-Banda Victory tax-Xagħra, il-Banda Prekursur tax-Xewkija, il-Banda San Ġuzepp ta' Ghajnsielem u l-Banda Mnarja tan-Nadur u ffirmaw dan il-ftehim bejniethom: Fil-każ li xi bandist ikun halla xi wahda mis-Socjetajiet Filarmoniċi oħra mhux partijiet fuq dana l-att jiggi mistieden minn xi wahda mill-erba` baned fuq imsemmieha u dana jirrifjuta li jagħmel dan mingħajr raġuni valida, is-soċjetajiet jintrabtu li ma jhallux lil dan il-bandist jipparteċipa f'xi servizz ta' xi wahda mill-baned l-oħra partijiet fuq dan l-att. Is-Socjetajiet Filarmoniċi partijiet fuq dan l-att qed jintrabtu wkoll li jirrifjutaw kull stedina għal kull servizz li jiggi mill-baned l-oħra li mhumie parti f'dan l-att. Dawn l-erba` baned ftiehm u wkoll illi biex bandist minn xi wahda minnhom imur idoqq ma xi banda oħra jrid jikseb il-permess tal-Kumitat tas-Socjetà Filarmonika rispettiva tiegħu. Il-multa imsemmija (LM1500) f'dan l-att trid tithallas mhux iktar tard minn 30 ġurnata mid-data li fiha jigri l-ksur tal-ftehim. Kwalinkwe kwistjoni li tinqala' bejn dawn l-erba` baned għandha tigi solvuta permezz ta' laqgħa jew laqgħat bejniethom. Dan il-ftehim jibqa' jorbot lill-partijiet għal għaxar snin mid-data tas-26 ta' Mejju, 1988.

## Ir-rivista 'In-Nadur'

Din il-habta l-Kumitat kien johroġ rivista li kien jisimha 'In-Nadur' u li kien jiehu hsiebha bhala Editur is-Segrtarju Joe Said. Kienet rivista bi tmien paġni b'ċirkolazzjoni ta' 1300 mitt kopja li kienet twassal tagħrif dwar l-attivitajiet tal-Banda Mnarja u tal-Każin tagħha, kif ukoll artikli oħra ta' interess ġenerali u ta' storja marbuta man-Nadur. F'Ġunju tas-sena 1988 din ir-rivista kienet wahda speċjali biex tfakkar it-Tielet Ċentinarju tal-Parroċċa. Kienet rivista li damet toħroġ għal bosta snin wara li kienet infittxija hafna. 'In-Nadur' kienet titqassam minbarra fin-Nadur, anke lil bosta persuni f'Ghawdex kif ukoll f'Malta u fost l-emigranti Nadurin imxerrdin fl-Amerika, l-Awstralija u l-Canada.

(Jissokta)

© Joseph Curmi • 2014.

## Referenzi:

Arkivju tas-Socjetà Filarmonika Mnarja u minuti tal-Kumitat snin 1987 – 1988.



Mumentu miċ-ċerimonja tal-ghotja tal-istandard lill-Banda Mnarja mill-'Australian – Nadur Association' fil-jiem tal-festi Triċentinarji tas-sena 1988.  
(bil-kortesija tal-Parroċċa ta' San Pietru u San Pawl, in-Nadur)